

የሁለት ትውልዶች ወግ

ከቤይሩት እስከ አውሮፓ

ክፍል ሦስት

ከበልጅግ አለ.

ዐረቦች ብቻ አይደሉም በኛ በኢትዮጵያውያን ላይ ጨካኞቹ እርስ በራሳችንም እንጨካከናለን ። አንተን ያሰቃዩህ እኮ አበሾች ናቸው ። እኔ ፈረንሳይ ውስጥ አንድ አበሻ ቤት ተቀጥሬ ነበር ። ሙሉቀን ምግብ ሠርቼ ፣ ልጅ ጠብቄ ፣ አስቤዛ ገዝቼ ፣ አልጋ አንጥፌ ሁሉንም አድርጌ 350 ኤሮ ነበር የማገኘው ። ሰዎቹ ዓለም አቀፍ ድርጅት ውስጥ ነው የሚሰሩት ግን እንደ ገረድ ነበር የሚያዩኝ ። በዛ ሃገር 350 ኤሮ በቀን 2 ሰዓት በሰዓት አምስት ቀን ተሰርቶ የሚገኝ ነው ። እኔ የፈቃድ ወረቀት ስለሌለኝ ብቻ ነው ይህንን የምሰራው ። ደግሞ ቋንቋ ስለማልችል አበሻ ቤት ይሻላል ብዬ ነው ። አንዳንዴ ሴትየዋ ኢትዮጵያ ውስጥ 350 ኤሮ ማለት ስንት ነው ? ብላ ትጠይቀኛለች። ብዙ ነው የምከፍልሽ ብላ ትመግደቃለች ። እሷ በእኔ ችግር እንደምታተርፍ እየረሳችው ። ይገርመኝና ሴትየዋ ጤፍ የምሸምተው አዲስ አበባ ይመስላት ይሆንን ብዬ አስባለሁ ። እኔም እንደሷ አውሮፓ መኖሪን ትረሳለች ።

የቤት ሠራተኛነት የጀመርኩት ቤይሩት ውስጥ ነው። ቤይሩት በጣም ውብ ከተማ ሆና ከሌሎች የዐረብ ከተማዎች ስትወዳደር ነፃነት ያለባት ናት። በእምነትና በአለባበስ የነላ ችግር አይታይም ። ሕዝቡም የሠለጠነ ነው። በሃገሪቱ ውስጥ ብዙ የውጭ ዜጎች ይኖራሉ። ቤይሩት ውስጥ የሚኖሩት ኢትዮጵያውያን አብዛኛዎቹ ሴቶች ናቸው ። የወንዶች ቁጥር በጣም አነስተኛ ነው ።

በዐረብ ሃገር በእኛ ላይ የሚደርሰውን ስቃይ ባለፈው ትንሽ ጠቅሼልህ ነበር ። ይህ ደግሞ ከተቀጠርንበት ቤት ቤት ይለያያል። በተለያ አክራሪ እስላሞች ቤት የተቀጠረች ኢትዮጵያዊ በጣም መጠንቀቅ ያስፈልጋታል ። በእነዚህ አክራሪ እስላሞች ቤት ሥራው ቀንና ሌሊት ነው ። አንዲት ትንሽ ጥፋት ቅጣቱ በአስቃቂ ሁኔታ መደብደብ ብቻ ነው ። ለምሳሌ በማንኛውም ጊዜና ሰዓት ስትጠራ በአፋጣኝ መምጣት አለባት ። ትንሽ ብትዘገይ ጥፊና እርግጫ ይከተላታል። ለዕለረፍትና ለመኝታ የተመደበ ሰዓት የለም። ቀጣሪዎችዎ በፈለጉ ጊዜ ልትታዘዝ ትችላለች። ጥፋቱ ደግሞ ከፍተኛ ከሆነ ለምሳሌ ሽሚዝ ብታቃጥል፣ ተልካ ሄዳ ብታረፍድ ፣ በተለይ ከሌሎች ኢትዮጵያውያን ጋር ወይም የሌላ ሃገር ዜጎች ጋር ስታወራ ከተደረሰባት የሚደርስባትን ሥቃይ መገመት ይከብዳል።

የስራ ኮንትራታችን ሦስት ዓመት ነው ። ይህንን ሦስት አመት መቻል ይኖርብናል ። ሕይወትህን አቆይተህ ወደ ሃገርህ ለመመለስ ከፈለግህ ይህንን ሦስት አመት መታገስ ነው አለበለዛ ግን በየቀኑ በጥፊና በርግጫ መደብደብ ነው ። በየአረብ ሃገሩ ስንት ሴት እህቶቻችን ወገባቸው ተሰብሮ የመሥራቱም ሆነ የመኖሩም ዕድል የጨለመባቸው ብዙ እንደሆኑ እንዳሉ እመነኝ ።

ግን እኛን ኢትዮጵያውያንን ምን እንደነካን አላውቅም ። ትላንት እዚህ እኛ ጋ አንድ ልጅ እራሱን ሰቀለ። እሺ እሱ ምን ሆኖ ነው ትላለህ ? እዚህ አውሮፓ ውስጥ ነው ፣ ሥራ አለው ፣ ችግር የለበትም ፣ ሥራስ ባይኖረው የሚበላው የሚጠጣው የሚኖርበት የሚለብሰው አያጣም ፣ ቤተሰብ መርዳት ይችላል ። ምን ሆኖ ነው እራሱን የሚገድለው ። ግን በዐረብ አገር ባርነቱ ሲበዛብን ከፎቅ ወርደን ለመፈጥፈት ያልሞከርን የለንም ። ሞት ከዚህ ባርነት ይጣፍጣል ብለው ያሰቡትም እራሳቸውን አጥፍተዋል ።

ከሁሉ የሚከብደው ለብዙ ጊዜ ከሰው ጋር ሳትወያይ ብቻህን መቀመጥ ነው ። ዐረቦቹ በከፍተኛ ደረጃ የሚከለክሉት ከሌሎች ሰዎች ጋር መገናኘትን ነው ። መንገዱን አጥንተህ ትጠፋለህ ብለው ሰለሚያስቡ ነው።ግን በድብቅ ጥረት ማድረግ በጣም ያስፈልጋል ። ሃሳብህን የምታካፍለው ፣ የምታወራው ሰው መፈለግ አለብህ ። እንዳንተው በጎረቤት የተቀጠሩ ሌሎችን መፈለግ ይኖርብሃል ። ችግርህን ስትወያይ ይቀልሃል ። ለብቻህ ከማውጣት ከማውረድ ይሻላል። ሰውነትን ዘና ያደርግና ችግርህ የቀለለ ይመስልሃል ። ግን ተመልሶ ያው ነው ።

እኔን የገጠሙኝ ሰዎች በጣም ክፉዎች ነበሩ ለማለት አልደፍርም ። የእስልምናን ሃይማኖት በትክክል የሚያውቁ ናቸው ። በጣም አስቸጋሪዎች አልነበሩም ። በሳምንት አንድ ቀን ዕረፍት ሰጥተውኝ ነበር ። በእዛ ቀን ቤተክርስቲያንም ሆነ የፈለግሁበት መሄድ ይፈቀድልኛል ። ቤተክርስቲያን ውስጥ ነው ሰለ አውሮፓ መስማት የጀመርኩት ። የተሻለ ኑሮና ጥሩ ኑሮ እንደሚገኝ አወቅሁ ። ምንም ጥሩ ሥራ ቢኖረኝም ለመሄድ ወሰንኩ ። ቤይሩትን የለቀቅሁት ከአምስት ዓመት በኋላ ነው።

አራት ሆነን ነበር የተነሳነው ሦስት ኢትዮጵያዊ ሴቶችና አንድ የሲሪላንካ ወንድ ልጅ።ግን እሱ ምን ወንድ ይባላል! ከእኛ በላይ ነው እየተንሰቀሰቀ የሚያለቅሰው ! ። ጉዟችን ወደ ቱርክ ከተማ ካንታኪያ ነው ። ከሊባኖስ ስንነሳ ከቀኑ አስረ አንድ ሰዓት ነበር ። ሁለት ሰዓት በመኪና ከተጓዝን በኋላ ወደ ሶርያ ድንበር ደረስን። ድንበሩን መሻገር የምንችለው በእግር ሰለሆነ በጨለማ ጉዟችንን ጀመርን። አርባ አምስት ደቂቃ ከተጓዝን በኋላ ከአንድ ወንዝ ደረስን ። የወንዙ ጥልቀት እስከ ደረታችን ይደርስ ነበር ። ለመሻገር የወሰድብን ጊዜ ከፍርሃቱ ጋር ሰላሳ ደቂቃ ነው ። ከዛም በፍጥነት በእግር መጓዝ ነበርብን ። ሁለት ሰዓት እንደ ተጓዝን የሶሪያን ድንበር ጥሰን ገባን ። ሶርያ ጫካ ውስጥ ሌላ አንድ ልጅ ተጨመረ ።

ጋሼ የጨለማ ጉዞ ምን ይመስልሃል ? ከባድ ነው መደናበር ነው ። የምትረግጠው ጉድጓድ ሊሆን ይችላል ፤ የሚወጋ እንጨት ወይም ብረት ይኖራል ። ደግሞ መፍጠን ያስፈልጋል መደበቂያው ቦታ ሳትደርስ ከነጋብህ መያዝህ ነው ። ብሩህ ሆኖ የሚታይህን የአውሮፓ ኑሮ እያሰብክ ፣ ሰው ከደረሰበት እደርሳለሁ ብለህ እየተመኘህ መጓዝ ነው ። በየመሃሉ ደግሞ የአምስት ደቂቃ እረፍት ይሰጥሃል ። የሶሪያን ግዛት ለመጨረስ ሌሊትና አንድ ቀን መጓዝ ይጠይቃል። በበነጋታው ከምሽቱ ሁለት ሰዓት ቱርክ ድንበር መድረስ አለብን ። ካልሆነ ግን የሚጠብቀን ሰው ላይኖር ይችላል ። እኔ ሁለት ጊዜ አደጋ ስለደረሰብኝና ከሚመራን ሰው ጋር ገንዘብ ጨምሩልኝ በሚል አለመግባባት ስለተፈጠረ ዘግይተን ከምሽቱ አራት ሰዓት ደረስን ። የደረሰብኝ አደጋ በመጀመሪያ አንድ ትልቅ መንገድ ለመሻገር አጥር ስንዘል ብረት እግሬን መታኝና አቆሰለኝ ። በሌላ ጊዜ እንደዚሁ ብረት ሆዴን ወጋኝ ። ይህ ሁሉ በቀን ቢሆን ላይደርስ ይችል ነበር ። በሌሎቹም ላይ እንደዚሁ አደጋ ደርሶባቸዋል ።

በመዘግየታችን ምክንያት የሚቀጥለው ጉዞ ተሰረዘና አንድ ወንዝ አጠገብ እንድናድር ተዘጋጀ ። በጣም ደክሞን ስለነበር ተኛን ። ቁስሌ እየባሰብኝ መጣ። ሌሊቱን በሕመም ስቃይ በማሳለፌ የሚመራን ሰውዬ አዝኖልኝ ወደ ገጠር ሄድ መድሃኒት አመጣልኝ። ወንዙ ጋ ተደብቀን አምስት ቀን አደርን ። ሌሎች ተጨምረው 20 ሆነን ። ከነርሱም ውስጥ አበሾች ሦስት ብቻ ነበርን ። ሌሎቹ ከተለያዩ ሃገር የመጡ ናቸው። በሰድስተኛው ቀን ከምሽቱ 2 ሰዓት ጉዞ ጀመርንና በበነጋታው አንድ ሰዓት ላይ ካንታኒካ ደረስን ። ሁላችንም እንደገና ተበታተንን ። በተለያዩ ሰዎች ቤት ውስጥ ተመድብን ። ከዛ በአውቶብስ 50 ዶላር ከፍለን ወደ ኢስታንቡል ጉዞ ቀጠልን ። ከአስራ ስድስት ሰዓት ጉዞ በኋላ ኢስታንቡል ገባን ።

ኢስታንቡል ላይ ሌላ መንገድ አዋቂ ማፈላለግ ነበረብን ። በጀልባ ወይም በእግር ለማቋረጥ ወደምትሄድበት ሃገር የሚወሰነው እዚህ ነው ። መጀመሪያ ዓላማዬ ወደ ጣልያን ለመጓዝ ነበር ግን ሰላልተሳካልኝ ጉዞዬን ወደ ቡልጋሪያ ጀመርኩ ። ሌሎቹ አብረውኝ የነበሩት ሴቶች ገንዘብ ከዘመድ እንደተላከላቸው ቀድመው ሄዱ ። ከምሽቱ ሁለት ሰዓት ከኔ ጋር ሁለት አበሾችና 27 የሌላ ሃገር ዜጎች ሆነን ተነሳን ።

ስድስት ሰዓት ከተጓዘን በኋላ ቱርክ ቡልጌሪያ ድንበር ደረሰን። የቱርክ ድንበር የሚጠበቀው በውሻ ነው ። ውሻው ካገኘህ እስከምትሞት ድረስ ቢነክስህም የቱርክ ፖሊሶች አያስቆሙልህም ። ይህ በጣም አደገኛና የተለመደ አጋጣሚ ነው ። እኛን የወሰደን ግለሰብ ግን በደንብ ሁኔታውን አጥንቶ ሰለነበር ይህ አጋጣሚ አልደረሰብንም ። ዋናው ያስቸገረን የፓውዛ ሙብራቱ ነው ። ሙብራቱ ወደኛ በሚበራበት ጊዜ መደበቅ አለብን ። ድንበሩ በሽቦ የታጠረ ስለነበር መሬቱን እየቆፈርን ድንበሩን ተሻግረን ጉዞ ቀጠልን ። ከብዙ ስቃይና መከራ በኋላ ድንበሩን ተሻግርን ። አሁን ሳስረዳህ ይቀላል ። አንዳንዴ እዛው መሞትን ትመርጣለህ ። በውሾች የተነከሱትን ሰዎች ታሪክ ለሰማ ሰው ቡልጌሪያ ክልል እስከምትገባ ሰውነትህ በእያንዳንዱ ኮሽታ ይሳቀቃል ።

ሲነጋ ከጠዋቱ አንድ ሰዓት ላይ መኪና ጠበቀንና ወደ ሶፊያ ቡልጌሪያ ዋና ከተማ ይዞን ሄደ ። ከዛም ወደ ግሪክ ለመጓዝ ጥረት ጀመርኩ ። ሁለት ጊዜ አልተሳካልኝም ተመለስኩ ። በሦስተኛው ግን ተያዘኩ ።

በሶፍያ እስር ቤት ለሁለት ወር ቆየሁ ። እስር ቤቱ በጣም አስቀያሚ ነው ። ቢሆንም ለሴቶች በጣም ይሻላል ። ወንዶቹን ግን የቡልጌሪያ ፖሊሶች በጣም ይደበድቧቸዋል ። ምግቡ የተቀቀለ የሻገተ ድንች ብቻ ነው ። ውሃውም የሚሸት ነው ። ከሁለት ወር በኋላ ተፈታሁና ሳልሞክር አምስት ወር በችግር ቡልጌሪያ ውስጥ ኖርኩ።

ከዛ ጉዞ ወደ ግሪክ አደረግሁ ። ጉዞው ከባድ ነው ። ስድስት ተራራ መውጣትና መውረድ አለብህ ። ታራራ ስልህ ደግሞ ትንሽ እንዳይመሰሰልህ ። ድንጋይ ብቻ የሆነ ቀጥ ብሎ የቆመ ተራራ ነው ። አንዳንዴ ላይ ደርሶ ተንሸራቶ መውረድ አለ ። በመንፈቅቅ እጃችን ሁሉ ቆሰለ ። ሦስት ሱሪ ለብሰን እሱን አልፎ ሰውነታችንን ይጎዳናል ። ከአራት ቀን መከራ በኋላ ተሰሎንቄ ግሪክ ገባን ። አንተ ደርግ አስቃይቶ ጠባሳ እግርህ ላይ እንደተወልህ አሳይተኸናል ። የግሪክ ተራሮች እኛም ሰውነት ላይ ጠባሳ ትተው አልፈዋል ። የተንፈቀቅንበት ቂጣችን ጠባሳው አለ ።

ከተሰሎንቄ ወደ መጨረሻው ግሪክ በባቡር ነው የሄድኩት ። የማልመው አውሮፓ ደረሰኩ ። እዚህ እንደመጣሁ ሌላ ችግር ገጠመን። ለካ ያ እንደዛ የጓጓንለት አውሮፓ ሌላ የራሱ ችግር አለው

በሌላ ቀን ሁሉንም ቤቴ ጠራኋቸው ። ዛሬ የጠራኋችሁ አንድ ቁም ነገር ላወያያችሁ ነው ። ብዙ ጊዜ ኢሕአወሊ ስል ትሰሙኛላችሁ። ኢሕአወሊ ምንድነው ብላችሁ ጠይቃችሁኛል። ኢሕአወሊ በኢሕአፓ ውስጥ የወጣቶች ክንፍ ነበር ። የኢትዮጵያ ሕዝብ አብዮታዊ ወጣቶች ሊግ ማለት ነው ። የሊጉ አባላት ሕዝባዊ መንግስት ለመመስረት ፣ የዴሞክራሲ መብቶች አላገደብ እንዲሰጥ እንታገል ነበር ። በሠራተኛውና በገበሬው ላይ የሚደርሰውን ጭቆናን እዲቆምም እንጠይቅ ነበር ። የሃገራችን የወደፊት ዕድል በጣም ያሳስበን ነበር። በዛ ወቅት በኢሕአወሊ ያልታቀፈ ወጣት ይኖራል ብዬ አላስብም ። ሁላችንም ለሃገር መሞትን እንደከብር ነበር የምንቆጥረው ። በዛ ጊዜ እነዛ ለሃገር የሚያስቡ ወጣቶች በቀይ ሽብር ተገደሉ ። ተስፋችን ጨለመ ። ሃገ

የኢሕአወሊ ዓላማ ቢፈፀም ኖሮ ይህ ሁሉ በእናንተና በመሰል ወጣቶች ላይ የሚደርሰው መከራ ላይደርስ ይችል ነበር ብዬ አምናለሁ ።

ተፈፀመ

ይህንን ፅሁፍ በሚመለከት ሀሳብ መስጠት ለምትፈልጉ በዚህ ኢሜል አድራሻ ተጠቀሙ።
beljig.ali@gmail.com